

Il-Gran Mastru De Rohan milqugh fiż-Żejtun bl-isparar tal-Murtali

Kitba ta' Dun Joe Abela B.A. (Hons); Lic.D., H.E.L.


- *L-imħabba kbira taż-Żwieten għal De Rohan*
- *L-ewwel harġa pubblika fil-kampanja De Rohan għamilha fiż-Żejtun*
- *Deskrizzjoni tal-festa li saritlu nhar San Girgor*
- *Il-logħob tan-nar fil-festi Maltin ta' l-imghoddi*

Preparamenti għall-Festa ta' Sta. Katarina

Nhar id-9 ta' Novembru 1775 xterdet malajr ma' Malta kollha l-aħbar li l-Gran Mastru Francesco Ximenes kien miet. Il-Maltin, u magghom ukoll xi kavallieri, hadu r-ruh. Ma kenitx haga tas-soltu li l-poplu Malti jifrah bil-mewt ta' xi hadd, aktar u aktar meta dak li jmut ikun is-sultan tal-gżira. Iżda Ximenes xejn ma kien maħbub mill-Maltin. Biss tlett ijiem wara, jiġifieri nhar it-12 ta' Novembru, waqt li ż-Żwieten kienu qeghdin jaghmlu l-aħhar preparamenti għall-Festa annwali ta' Santa Katarina, li dak iż-żmien kienet tiġi ċelebrata nhar il-25 ta' Novembru, ġie maghruf li bhala l-Gran Mastru l-gdid il-Kavallieri ta' San Gwann għażlu lil Francois Marie de Nieges Emanuel de Rohan Polduc. De Rohan, kif fil-qosor dejjem jissejjah, kellu jkun Gran Mastru assolutament differenti minn ta' qablu, speċjalment fil-mod li bih mexa mal-Maltin. Iż-Żwieten kellhom għal x'hiex jifirru doppjament dik is-sena: ferhu bil-Festa tal-Patrona taghhom u ferhu bil-għażla ta' sultan ta' qalb tajba!

Ximenes u l-Maltin

Mhux għaliex Ximenes, min-natura tiegħu, kien xi raġel krudil. Aktar ngħidu li kien nieqes mit-tattika. Dam isaltan biss sentejn (1773 – 75), u fi żmien hekk qasir ipprova jaqta' l-hela u l-abbużi, speċjalment wara r-renju twil u mimli fanfarunati ta' Manuel Pinto (1741 – 73), il-Gran Mastru ta' qablu, li berbaq flejjes kbar mill-Kaxxa ta' l-Ordni. L-iskop ta' Ximenes kien tajjeb: ried itejjeb l-ekonomija ta' Malta. Anzi beda biex hu stess ta eżempju lil haddiehor billi naqqas l-infiq ukoll fl-ilbies u flus li qabel kienu jintefqu fiċ-ċerimonji, u tahom lill-Komun ta' Malta biex hekk inaqqas id-dejn. Iżda mbaghad hu ha mizuri drastici li bihom qarras hafna nies: naqqas is-salarji, ċekken il-milizja, impona b'rigorizitaċ il-hlas tat-taxxi u waqqaf il-kaċċa tal-fniek tal-liebru u tal-hamiem, meta l-kaċċa għall-poplu ż-zgħir ma kenitx passatemp, imma ghixien, fi żmien meta kien hawn hafna faqar. Il-bdiewa bdew jibzghu li l-għadd kbir ta' fniek selvaggi kien ifisser theddida għall-uċuħ tar-raba' taghhom. Meta xi qassisin m'obdewx billi harġu għall-kaċċa, huma tressqu quddiem il-qorti



ta' l-Istat u tal-Knisja. Dan ikkawża tilwim bejn il-Gran Mastru u l-Isqof ta' Malta, tilwim li hareġ aktar fil-beraħ fl-hekk imsejjaħ Irvell tal-Qassisin tad-9 ta' Settembru, 1775. L-irvell ma rnexxiex, iżda nissel f'Ximenes biża' kbir li l-Maltin kienu waslu biex joqtluh. Fil-fatt f'temp ta' tliet xhur dan il-biża' tieghu tefghu fil-qabar.

Riformi minn De Rohan

Il-Kavallieri rrealizzaw li l-poplu Malti ried sultan ta' qalb tajba u kapaċi jgħib il-paċi mill-ġdid. Għalhekk għażlu lil De Rohan, li kien magħruf għall-ħniena u t-tjubija tiegħu. Mal-Maltin ferhu wkoll il-Kavallieri Franciżi, għaliex l-Ordni kien ilha ma jkollha Gran Mastru Franciż għal numru sewwa ta' snin. De Rohan kien twieled fl-10 t'April, 1721, u għalhekk meta ntagħzel Gran Mastru, hu kellu 54 sena, u kien jokkupa l-kariga mportanti ta' Kaptan Generali tal-Flotta ta' l-Ordni. Malajr ikkmanda li l-irjus tat-tliet vittmi Maltin mill-Irvell tal-Qassisin jitneħħew minn fuq is-swar, fejn kienu tpoġġew bl-ordni ta' Ximenes, u jinghataw difna xierqa. Kontra l-pariri ta' kummissjoni mwaqqfa apposta, De Rohan rahhas il-prezz tal-qamh li minnu l-Maltin kienu jahmu l-hobż, u saħansitra ddikjara li hu stess kien lest li jagħmel tajjeb minn butu għal xi telf tal-Massa Frumentaria, li kienu responsabbli mill-bejgħ tal-qamh. Illum kieku ngħidu li l-Gran Mastru ssussidja minn butu il-prezz tal-qamh, biex il-Maltin ma jbatux. Peress li l-qligh mis-sibi (piraterija) kien naqas hafna - hafna rġiel Żwieten kienu jaqilghu x'jieklu mis-sibi - biex ikompli jisfrutta s-sengħa tal-Maltin bhala bahhara, De Rohan inkoraggjohom biex isiru

kummerċjanti, billi hareġ liċenzji għal kull parti tad-dinja.

Iż-Żejtun fl-1776

Kellhomx għal x'hiex jifirhu ż-Żwieten f'Novembru tas-sena 1775? Altru li kellhom. Fiz-Żejtun kienu jgħixu madwar 4,000 persuna, il-parti l-kbira minnhom foqra sewwa. Servizzi soċjali ftit li xejn kienu jeżistu. Skejjel ma kienx hawn, u l-uniċi nies li kienu jafu ftit skola kienu l-qassisin, li minnhom kien hawn madwar 20 wiehed. Kien hawn xi tabib jew tnejn u nutara li kont tghoddhom fuq is-swaba ta' idek il-waħda. Każini tal-banda ma kellhomx u l-uniċi għaqdiet li kienu jeżistu kienu l-fratellanzi. Numerużi hafna kienu l-membri tal-Fratellanzi tas-SS.mu Sagrament u tal-Madonna tar-Rużarju, li kienu jimpikaw bejniethom min se jkun l-aktar ġeneruż biex jgħolli l-gieħ tal-fratellanza tiegħu. Dan għamilhom hafna ġelużi għad-drittijiet tal-fratellanza - u rabbew, speċjalment il-fratelli tas-Sagrament, hafna arja!

Fil-fatt diversi membri ta' din il-fratellanza kellhom xi jghidu hafna mal-kappillan taż-Żejtun Dun Françisk Marija Xuereb fis-snin 1774 - 75, u minhabba f'hekk f'Marzu tas-sena 1776 il-parroċċa taż-Żejtun kienet taħt it-tmexxija tal-Vigarju Dun Salv Bonnici. Minkejja dan kollu, iż-Żwieten qasmu l-ferħ tal-Maltin l-ohra bil-għażla ta' De Rohan bhala Gran Mastru.

De Rohan fiz-Żejtun nhar San Girgor

Biex ikompli jikber dan il-ferħ taż-

Zwieten, erba' xhur biss wara l-ghazla tieghu bhala Gran Mastru, De Rohan iddeceda li jigi fiz-Zejtun biex igawdi l-Purcissjoni ta' San Girgor, li dak iz-zmien kienet ghadha ssir fit-12 ta' Marzu, u mhux l-Erbgha ta' wara l-Ghid kif issir fi zmienna. Kienet is-sena 1776 u din il-migja ta' De Rohan fiz-Zejtun kellha tkun l-ewwel harga pubblika fil-kampanja ta' De Rohan bhala Sultan tal-Gzejjer Maltin. Deskrizzjoni ta' kulma sar dak in-nhar giet stampata fl-istamperija ta' l-Ordni taht it-titlu "*Relazzjoni ta' Ark Trijunfali mwaqqaf fiz-Zejtun ghal jum ta' San Girgor lill-A.S.S.F. EMMANUELE DE ROHAN mill-Ven. Sinjur Bali Fra D. Nicolas Abri Descallar e Damato tal-Ven. Lingwa D'Aragona u Priorat ta' Catalogna, Luogutenent tal-Gran Conservatore*" (1).

Merhba kbira miż-Zwieten

Iż-Zwieten taw lis-Sultan taghhom merhba kbira. Descallar kesa bid-damask ahmar il-villa tieghu li kienet inti u diehel fiz-Zejtun. Il-gallarija li minnha De Rohan kellu jara l-purcissjoni kienet imzejna bhal tron, filwaqt li fit-triq ghal tul mhux hazin tqeghdu fjuri artifizjali u trofej. It-tizjin kien jinkludi Ark Trijunfali ta' kobor u gmiel kbir, li l-lejl ta' qabel kien ukoll imzejjen bid-dwal. F'nofsu kien hemm l-arma ta' De Rohan u f'hafna nahiet tieghu poeziji bil-Latin u tizjin simboliku li jfisser il-virtujiet li bihom il-Gran Mastru kien imzejjen. Ghall-kumditac tan-nies saret pjazza madwar dan l-ark fejn qabel kien hemm triq dejqa. Il-folla giet fiz-Zejtun dak in-nhar, mhux biss biex tgawdi l-purcissjoni tradizzjonali ta' San Girgor, li filha kienu jehdu sehem il-mijiet kbar ta' qassisin, patrijiet u fratelli ta' Malta

kollha mmexxija mill-Isqof, izda wkoll biex tara lil De Rohan. Kulhadd jiffolla biex isib l-ahjar post! De Rohan wasal fiz-Zejtun madwar it-tmienja ta' filghodu, u kellu mieghu numru kbir ta' paggi, kavallieri u segwaçi ohra, kollha lebsin l-isbah uniformijiet li komplew izidu s-solennitac ta' l-okkazjoni. "*Il-ferh u l-evviva tan-nies imlew bil-hlewwa l-arja u ghamlu eku ta' imhabba f'dik il-kampanja sabiha*" (2).

De Rohan ghadha minn taht l-Ark Trijunfali u mar dritt fil-villa, fejn gie milqugh minn Descallar li offrielu bukkett ta' xoghol li jsahhrek u sunett imkebbeb f'bića satin kollha rakkmata. Akkumpanjat mir-regiment tal-Gwardja u l-ekwipagg kollu, wara l-Gran Mastru zar il-knisja parrokkjali taz-Zejtun fejn gie milqugh mill-kleru. Wara li talab fil-knisja hu mar mill-gdid fil-villa fejn mill-gallarija seta' jara l-purcissjoni twila u grandjuza ta' San Girgor ghaddejja. Bhala sinjal ta' rispett lejha, il-fratellanza kollha baxxew l-istandardi taghhom, li allura kienu hafna numeruzi, huma u ghaddejjin minn quddiemu. *De Rohan kien imqanqal minn imhabba bhal-dik li kulhadd urieh u kuntent b'kulma ra* (3).

Il-Loghob tan-Nar fil-Festi

Izda ghaz-Zwieten, bhall-bića l-kbira tal-Maltin, festa bla loghob tan-nar, ma kenitx tkun shiha! Fi studji ohra li jiena klibt fil-Programmi tal-Festa ta' Sta. Katarina ppubblikati mill-Ghaqda tan-Nar taz-Zejtun dawn l-ahhar ffit snin, jien fkellimt dwar il-hafna festi, mhux biss tal-Patruna taghna, izda wkoll f'diversi ohrajn li llum insehjulhom sekondarji, jekk mhux

ukoll kważi spicċaw fix-xejn. Rajna kif f'kull festa l-prokuraturi kienu jonfqu xi flus ghal-loghob tan-nar. Ma kienx ikun xi loghob tan-nar kbir kif isir illum fil-festi prinċipali tal-parroċċi taghna, iżda xi haġa dejjem kienu jaghmlu. U dan ippruvajnieh minn manuskritti fl-Arkivju Parrokkjali taż-Żejtun. Ma setax jonqos allura, li wkoll iż-żjara tal-Gran Mastru De Rohan fiż-Żejtun tkun iċċelebrata bil-loghob tan-nar. Illum ma noholmux li nżidu s-solennitaċ tal-okkażjoni meta l-President tar-Repubblika jżur xi belt jew raħal f'Malta, billi naghmlu l-loghob tan-nar, iżda aktar minn mitejn sena ilu din il-haġa kienet issir. Fil-festa li kienet saret fiż-Żejtun meta r-raħal taghna kien ingħata t-titlu ta' "Belt Bylandt" kien sar il-loghob tan-nar.

L-Isparar tal-Murtali

Ir-rakkont li ghedna jiddeskrivi l-miġja ta' De Rohan fiż-Żejtun u jaghmel riferenza ċara għall-isparar tal-murtali. Jghidiilna illi kif il-Gran Mastru deher mill-boghod riesaq lejn iż-Żejtun, innies bdew ikantaw melodiji u sinfoniji (sic) li hargu minn qalbhom, u l-isparar tal-murtali ma kienx jaqta', (**lo sparo continuo dei mortaletti**) (4). Jista' jkun li l-kittieb ta' dan ir-rakkont, mimli kif kien b'entużjażmu u rispetta kbir lejn il-Gran Mastru, esagera xi ftit meta ddeskriva l-isparar tal-murtali bhala ma jaqtax. Hu x'inhu il-kaz, iż-Żwieten riedu juru l-imħabba taghhom lejn De Rohan ukoll b'dan il-mezz: l-isparar tal-murtali. Żgur li kieku Ximenes fettillu jersaq lejn iż-Żejtun, kienu jilqghuh mod iehor!

Sunett f'għieh De Rohan

Hafna kienu l-poeziji sbieh li nkitbu, kollha jfahhru lill-Gran Mastru. Baqagħlna xi whud minnhom. Wahda kienet tikkonsisti f'sunett, s'intendi bit-Taljan, il-lingwa tal-kultura dak iż-żmien. Kopja ta' dan is-sunett tinsab imdendla fil-Mużew Parrokkjali. Nikkwotawh kelma b'kelma:

Fra non piùc visti applausi ascaso vede

Sul trono appena il suo ROHAN la Gloria

Il tempio apri immortal dove risiede De' Melitensi fasti aurea memoria.

*Come a Malta recoc Paolo la Fede
Espressa v'ec la memoranda Istoria
E qual di nobile stuol divenne Sede
E del Valletta poi la gran vittoria.*

*Or qui ROHAN e sue virtuè diss' ella
Il voto universal, la Gloria, e quanto
Rende MALTA felice eterno sia.*

*A tal cenno, Signor, con gara bella
Di piùc esaltarsi ognun aspira al
vanto;
Deh grato ancor l'ossequio mio ti sia.*

Riferenzi

1. Biblijoteka Nazzjonali, Ms 137, p. 163 – 166
E.B. Vella, "Storja taż-Żejtun u Marsaxlokk", p.84
2. Ibidem
3. Ibidem
4. Ibidem